

Qorti tal-Magistrati (Malta)

Bhala Qorti ta' Gudikatura Kriminali

Magistrat Dr. Claire L. Stafrace Zammit B.A. LL.D.

Il-Pulizija

[Spettur Antonovich Muscat]

vs

Joseph Attard

Kumpilazzjoni Numru: 364/11

Illum, 19 ta' Frar, 2021

Il-Qorti;

Rat l-akkuzi migjuba kontra Joseph Attard detentur tal-karta tal-identita` numru 454377(M);

Akkuzat talli f'dawn il-Gzejjer, f'dawn l-ahhar snin, bejn l-2006 u l-2008,

- a. ikkorrompa lil Francis Catania, ufficial jew impjegat pubbliku, u rrenda ruhu komplici ma' l-istess Francis Catania, ufficial fid-Direttorat tal-Licenzji, billi, fil-kapacita' tieghu ta' ufficial pubbliku, in konnessjoni mal-kariga jew impjieg tieghu, talab, ircieva, jew accetta ghalih jew ghal haddiehor xi rigal jew weghda jew offerta ta' xi rigal fi flus jew f'utili iehor, jew ta' xi vantagg iehor, li ghalihom huwa ma kellux jedd;

- b. kif ukoll talli fl-istess perjodu, lok u cirkostanzi irrenda ruhu komplici fl-ghoti ta' dikjarazzjonijiet jew certifikati foloz a tenur tal-artikoli 42 u 185 tal-Kodici Kriminali;

- c. u aktar talli fl-istess perjodu, lok u cirkostanzi rcieva jew accetta, xi offerta jew weghda ta' xi vantagg mhux xieraq ghalih innifsu jew ghal hadd iehor bil-ghan li jesercita xi influwenza mhux xierqa hekk kif imsemmi fis-subartikolu 1 ta' Artikolu 121A tal-Kap. 9 tal-Ligijiet ta' Malta.

Rat il-fedina tal-imputat li hija wahda netta;

Rat I-ezami tal-imputat li wiegeb mhux hati tal-akkuzi kif dedotti kontrih;

Rat in-nota tal-Avukat Generali datata disgha u ghoxrin (29) ta' Lulju elfejn u hdax (2011) fejn intalab li din il-Qorti għandha ssib htija taht is-segwenti Artikoli tal-Ligi u cieo':-

- a. fl-artikoli 120, 115 u 119 tal-Kapitolu 9 tal-Ligijiet ta' Malta;
- b. fl-artikoli 42 u 185 tal-Kapitolu 9 tal-Ligijiet ta' Malta;
- c. fl-artikoli 121A(1) tal-Kapitolu 9 tal-Ligijiet ta' Malta;
- d. fl-artikoli 17, 23, 31 u 533 tal-Kapitolu 9 tal-Ligijiet ta' Malta.

Rat illi I-imputat ma kellux oggezzjoni illi din il-Qorti tkompli tisma' u tiddeciedi dawn il-proceduri bhala Qorti ta' Gudikatura Kriminali u dan wara li nqraw I-Artikoli supracitati;

Illi dawn huma proceduri fejn I-imputat qed jigi akkuzat li kkorrompa lil Francis Catania għall-hrug tal-licenzja tas-sewqan tal-imputat b'mezzi illegali u mhux skont il-procedura;

Illi f'dawn il-proceduri; apparti x-xhieda tal-ufficjal prosekur u ta' Brian Farrugia li kkonferma li ma nstabu l-ebda records fi hdan it-Transport Malta li juru li l-imputat qatt ghamel l-ezami sabiex jottjeni l-licenzja tal-muturi, l-unici xhieda rilevanti kienu dawk tal-istess Francis Catania u l-istqarrija tal-imputat, kif ukoll ta' Kurt Borda.

Rat l-atti kollha tal-kawza;

Ikkunsidrat:

Illi din il-kawza tikkonsisti f'serje ta' proceduri li gew istitwiti mill-pulizija stante li kien hemm allegazzjonijiet illi xi licenzji tas-sewqan gew misjuba b'xi illegalitajiet fihom.

Illi t-tezi tal-prosekuzzjoni hija fis-sens illi gialadarba l-imputat ottjena l-licenzja tieghu billi avvicina persuna li tahdem it-Transport Malta u li kienet qaltru li kienet ser tghinu sabiex jottjeni din il-licenzja u stante li l-imputat ma ghamilx l-ezami; xi haga li hi necessarja ghall-hrug ta' tali licenzja; dan kollu allura jiggustifika l-akkuzi kif dedotti kontra l-imputat. Il-prosekuzzjoni

qed tallega wkoll illi l-imputat hallas sabiex tinhareg licenzja lil certu Kurt Borda.

Ikkunsidrat:

Illi l-imputat huwa akkuzat taht l-Artikoli 115 (b) u (c), 121A(1) tal-Kap. 9 tal-Ligijiet ta' Malta li tittratti dwar weghdi ta' flus jew vantaggi lil terzi persuni ohra sabiex l-imputat jakkwista xi vantaggi li m'humiex xierqa.

Illi mill-provi prodotti ma hareg minn imkien illi l-imputat hallas lil Francis Catania sabiex jottjeni din il-licenzja tant li mill-istqarrija tal-imputat li kienet giet irrilaxxjata b'mod volontarju u bil-kawteli kollha, dan stqarr illi huwa qatt ma gie mitlub u l-anqas ta xi flus jew xi vantagg iehor lil Francis Catania u l-anqas gie dan ippruvat mill-prosekuzzjoni.

Illi din il-Qorti mill-ewwel qed tiddikjara illi mhix ser tiehu konjizzjoni tal-istqarrija tal-imputat u dan ghaliex ma ttiehditx kif suppost u dan minghajr id-dritt tal-prezenza ta' avukat ta' fiducja tieghu.

Illi fis-sentenza tal-Qorti tal-Appell (App. Nru. 333/2018 CSH) deciza fil-15 ta' Jannar 2019 fl-ismijiet Il-Pulizija v. Nicholas Dimech gie deciz wara li gew ikkwotati diversi sentenzi mill-Qorti Ewropea tad-Drittijiet tal-Bniedem li sostanzjalment id-dritt ta' smigh gust tal-akkuzat kien pregudikat mis-semplici fatt li l-akkuzat ma kellux dritt ta' access ghall-avukat. Dan id-dritt japplika anke meta per ezempju l-akkuzat jirrinunzja għad-dritt tieghu li jitkellem ma' avukat fl-istadju ta' *pre-trial* u anke meta jwiegeb hati ghall-akkuzi dedotti kontrih. Dan id-dritt huwa marbut mill-qrib mad-dritt li l-akkuzat għandu jkollu zvelar shih tal-fatti u l-provi kollha tal-prosekuzzjoni. B'dan il-mod id-drittijiet kollha qed jigu protetti mingħajr il-possibilita` li jinqalghu problemi futuri fl-istadju tal-process gudizzjarju, liema problemi jippreġudikaw ir-rizultat tal-procedimenti.

Din il-Qorti taqbel perfettament ma' dan l-insenjament u ttendi li mill-introduzzjoni ta' dan id-dritt fis-sistema legali tagħna u peress li dan id-dritt huwa meqjus bhala dritt fondamentali tal-bniedem li jikkonsulta u li għandu access ghall-avukat, dan id-dritt jew jingħata *in toto* jew xejn.

F'dan is-sens ukoll il-Qorti tagħmel referenza għal dak deciz mill-Qorti tal-Appell Kriminali (per Onor. Imhallef Consuelo Scerri Herrera LL.D.) fil-kawza fl-ismijiet **Il-Pulizija vs Carmel Polidano, Michael Mercieca, omissis** deciz fis-7 ta' Jannar 2020 (Appell numru 348/2018) fejn ingħad hekk:

"Għaldaqstant din il-Qorti qieghda tichad it-talba tal-Avukat Generali għal revoka contrario imperio tad-digriet ta' din il-Qorti tal-hamsa (5) ta' Frar tas-sena elfejn u dsatax (2019) u għalhekk tikkonferma l-isfilz tal-istqarrijiet rilaxxati mill-akkuzati fit-tmienja (8), disgha (9) u ghaxra (10) ta' Novembru tas-sena elfejn u sittax (2016) bhala inammissibl u stante li f'dak id-digriet din il-Qorti kienet laqghet it-talba tal-akkuzati magħmulha fid-disgha (9) ta' Ottubru tas-sena elfejn u tmintax (2018) u cioe' li 'stqarrijiet jew dikjarazzjonijiet rilaxxjati mill-imputati li ma kellhomx opportunita' li jkollhom avukat prezenti magħhom għal waqt it-tehid tal-istess jigu sfilzati jew ma jittieħdux in konsiderazzjoni ghall-finijiet ta' dawn il-proceduri' , din il-Qorti lanqas ma qieghda tqis bhala ammissibl x-xhieda tal-akkuzati Michael Mercieca u

Saleem Muhammed f'dik ix-xhieda indikat bhala 'Saleem Mohammed' moghtija quddiem it-Tekniku Vincent E. Ciliberti fid-disgha u ghoxrin (29) ta' Novembru tas-sena elfejn u hmistax (2015), dikjarazzjonijiet maghmulha mill-akkuzati lil Pulizija skont kif jirrizulta mir-rapport tal-Pulizija a fol 144 et sequitur senjatament a fol 147 kif ukoll a fol 212 et sequitur senjatament a fol 215. Ghalhekk kwalunkwe referenza fl-atti ghall-istqarrijiet, dikjarazzjonijiet u xhieda moghtija mill-imputati minghajr il-prezenza ta' Avukat matul l-investigazzjoni hija ukoll inammissibili."

Ikkunsidrat:

Illi r-reat ta' korruzzjoni skond il-Professur A. J. Mamo fin-Notes on Criminal Law (revised edition 1954–55):

"this crime subsists at any rate in its simple form, irrespective of the inherent justice or injustice of the act which the reward was intended to induce the public officer to do. The Justice or injustice of what the public officer

does or engages to do in view of the reward or promise or offer or reward, is not an essential ingredient of the crime but only serves as a criterion to distinguish one form of the crime from another for the purpose of punishment."

Fis-sentenza deciza mill-Qorti tal-Appell Kriminali fil-25 ta' Lulju 1986 fl-ismijiet Il-Pulizija vs Lawrence sive Lorry Cuschieri, Andrew Schembri, Carmel sive Charles Gauci u Paul Galea nghad is-segmenti:

"In propositu huwa rilevanti hafna I-Artikolu 114 (illum 115) stante li dan jistabilixxi diversi gradi ta' piena bazata fuq kriterji relattivi ghall-iskop u I-effetti tal-att kostitwenti I-korruzzjoni, fis-sens li I-ligi tiddistingwi principilament bejn il-kaz fejn I-iskop tar-rigal ikun sabiex I-ufficjal jaghmel dak li hu fid-dmir tieghu li jaghmel; u I-kaz fejn I-iskop ikun sabiex ma jaghmilx dak li hu fid-dmiru - fit-tieni kaz, jekk I-ufficjal 'fil-fatt' jonqos li jaghmel dak li kien fid-dmir li jaghmel."

Din il-Qorti kompliet tghid ukoll illi:

“.... u huwa immaterjali – ghal finijiiet tar-responsabilita’ li nonostante dan il-vantagg l-impjegat xorta wahda ghamel dmiru. Ghax ir-reat odjern almenu fil-limiti tal-paragrafu (b) tal-Artikolu 114 (illum 115(b)) huwa kkonsmat mal-acettazzjoni tal-offerta u mhux mal-effetto ta’ din fuq l-ezercizzju tal-funzjonijiet tal-impjegat.”

Illi l-elementi tar-reat ta’ korruzzjoni ta’ ufficial pubbliku huma deskritti f’diversi sentenzi fosthom fis-sentenza **Il-Pulizija vs Joseph Buhagiar et** (deciza mill-Qorti tal-Appell Kriminali fid-19 ta’ Lulju 1982) fejn gew deskritti hekk:

1. Illi l-hati jrid ikun ufficcjal jew impjegat pubbliku.

2. L-acettazzjoni ta’ rigal jew weghda jew offerta’ ta’ xi rigal li ghalihom ma jkunx hemm jedd.

3. L-azzjoni ta’ l-ufficcjal jew impjegat pubbliku li jaccetta r-rigal, weghda jew offerta trid tkun in konnessjoni mal-kariga jew impjieg tieghu.

4. Ghal fini li l-impjegat jew ufficcjal jaghmel jew biex ma jaghmilx dak li hu fid-dmir tieghu li jaghmel. Jinghad bla tlaqliq li dawn l-erba' elementi jridu jikkonkorru kollha fl-istess hin sabiex jista' jinghad li r-reat gie pruvat.

1. Illi l-hati jrid ikun ufficcjal jew impjegat pubbliku

Dan hu l-ewwel element essenzjali ghall-ezistenza ta' dan ir-reat. Il-kliem tal-ligi huwa wieghsa u jinkludi fih kull ufficcjal u mpjegat tal-Gvern. Fis-sentenza Il-Pulizija vs Joseph Buhagiar et (deciza mill-Qorti tal-Appell Kriminali fid-19 ta' Lulju 1982) il-Qorti rriteniet li:

“ ...jirrizulta mill-provi li l-imputati George Vassallo u Carmelo Mifsud huma impjegati tal-Gvern u t-tnejn jaqghu taht id-definizzjoni ta' impjegat pubbliku..”.

Il-ligi espressament tirrikjedi li din il-persuna tkun ufficcjal pubbliku jew impjegat pubbliku, u ghalhekk huwa eskluz kull min ma jkollux din il-kariga.

Cheveu Helie fil-fatt jghid li:

“min jikkommetti reat bhal dan ikun qed jittradici mhux biss id-doveri partikolari ta’ l-ufficcju tieghu izda anke jittradixxi l-interess tal-komunita’ li giet fdata bis-sistema gudizzjarja nnifissha”.

2. L-accettazzjoni ta’ rigal jew weghda jew offerta ta’ xi rigal li ghalihom ma jkunx hemm jedd

It-tieni element huwa l-accettazzjoni ghalih jew ghal haddiehor ta’ renumerazzjoni jew promessa jew offerta ta’ renumerazzjoni li mhix dovuta lilu b’ligi. Huwa essenzjali li l-koruzzjoni għandha tiehu l-forma ta’ accettazzjoni ta’ xi rigal jew weghda jew offerta ta’ xi rigal fi flus jew f’utli iehor, jew ta’ xi vantagg iehor irrispettivamente mill-valur jew sura tagħha. Hafna drabi l-koruzzjoni kienet tikkonsisti f’accettazzjoni ta’ kunsiderazzjonijiet ta’ valur pero’ l-accettazzjoni ta’ weghda hija bizzejjed. M’hemmx għalfejn li l-valur jigi kwantifikat. Hawnwhekk terga’ ssir referenza għas-sentenza fuq citata **Il-Pulizija vs Lawrence sive Lorry Cuschieri et.** fejn ingħad li:

"It-tieni estrem tar-reat odjern jirrikjedi li l-impjegat pubbliku ikun ircieva jew accetta xi rigal jew vantagg jew utilita. F'dan ir-rigward, ll-Qorti tosserva li l-lokuzzjoni adoperata mil-ligi hija tali li tirrikjedi fiha kull haga li tista' tkun ta' vantagg ghal persuna li tkun giet korrotta, u ghalhekk mhux necessarju li dan il-vantagg ikun jikkonsisti fi flus. Dak li hu essenzjali hu li l-oggett ikun ta' beneficju ghalih, ghax f'dan il-kaz hemm l-inkoraggjament f'din il-persuna li titradixxi l-fiducja moghtija lilha mis-socjeta' billi tkun qieghda tagħmel għal vantagg tagħha dak li suppost qed tagħmel mingħajr hlas."

B'dan pero' illi jrid ikun hemm almenu weghda ta' flus jew ta' xi vantagg iehor ikun x'ikun. Jekk l-ufficjal pubbliku jew impejgat pubbliku jcedi ghall-solicitazzjoni jew pressjoni mingħajr ma jkun hemm tali weghda l-att tieghu ma jammontax ghall-att ta' korruzzjoni. Chalkemm tali agir jista' jkun illegali zgur li pero' ma jikkwalifikax għar-reat kontemplat fl-Artikolu 115 tal-Kap 9 tal-Ligijiet ta' Malta.

Illi jrid jinghad ukoll illi minn kliem il-ligi stess mhux necessarju li r-rigal, weghda jew offerta jsir lejn l-ufficjal pubbliku personalment jew li tigi accettata personalment minnu.

3. L-azzjoni ta' l-ufficjal jew impjegat pubbliku li jaccetta r-rigal, weghda jew offerta trid tkun inkonnessjoni mal-kariga jew impjieg tieghu

Dan it-tielet element kontemplat fir-reat skond l-Artikolu 115 tal-Kap 9 tal-Ligijiet ta' Malta hi dik li l-accettazjoni tar-renumerazjoni jew il-wegħda jew l-offerta hi magħmula mill-ufficjal pubbliku inkonnessjoni mal-ufficcju tieghu jew l-impjieg tieghu. Dan ifisser li dan kollu għandu jaqa' fil-parametri tal-funzjonijiet tieghu. Għalhekk jekk l-att m'għandux x'jaqsam mal-funzjonijiet tieghu ta' ufficjal pubbliku u cioe' li m'għandux dritt jagħmel dak l-att skont l-impjieg tieghu xorta jibqa' att ta' ufficjal pubbliku pero' mhux wieħed li jaqa' fil-parametri ta' dan ir-reat. Trid tkun haga li fuqha l-ufficjal pubbliku għandu kontroll immedjat jew fir-rigward ta' haga li hu biss jista' jagħmel.

Fis-sentenza għiġi kkwotata Il-Pulizja vs Lawrence sive Lorry Cuschieri il-Qorti rriteniet li:-

"It-tielet ingredjent jesigi li dan il-vantagg jigi accettat in konnessjoni mal-kariga jew l-impieg tal-persuna korrotta. In subjecta materja, il-qorti jidhrilha opportun li jigi osservat il-lokuzzjoni xejn ristretta adoperata mill- ligi. Kull ma hu necessarju hu li l-att in kwistjoni, relattiv għal vantagg offert, ikun konness mal-funzjonijiet tal-impiegat, izda b'mod li jidhol fl-ambitu tal-funzjonijiet tieghu, ghax huwa unikament f'dan il-kaz li jista' jigi pregudikat l-interess generali. Fi kliem iehor l-att intiz irid ikun, 'an act of his office'."

Fil-fatt il-Professur Mamo jikkonferma billi jghid:-

"it seems however sufficient if the act be one in respect of which the officer concerned could only by reason of his office give any directions or make any arrangements whatever, or in any manner influence the decision thereon".

Is-sentenza tal-Appell imbaghad tkompli tghid li:

"Il-Qorti taqbel perfettamente din l-interpretazzjoni tal-ligi, stante li hi konformi u tinkwadra pjenament mar-rationale tagħha cioe' dak li tassigura li l-esercizzju tal-funzjonijiet da parti tal-impiegati ikun 'rite et recte' f'kul kaz..... mhux necessarju li l-att tkun tali li jaqa' direttamente fl-ambitu tal-funzjonijiet tieghu - imma huwa sufficjenti li jkun tali li, l-impiegat ikun jista' jagħmel fl-esercizzju tax-xogħol tieghu."

Għalhekk, sabiex jissussisti dan ir-reat ta' korruzzjoni hemm bzonn li jigi stabbilit ness bejn l-accettazzjoni ta' flus jew utli iehor u l-ezercizzju tal-kariga jew impieg pubbliku.

F'sentenza ohra fl-ismijiet Il-Pulizija vs Giuseppe Maria Cini (deciza mill-Qorti tal-Appell Kriminali fit-28 ta' Marzu 2012) il-Qorti kienet hasset illi ma kienx hemm l-accettazzjoni tal-parti l-ohra u lanqas ma kien hemm xi forma ta' ftehim sabiex l-appellant jagħmel dak li ma messux jagħmel jew li huwa fid-dover li jagħmel

u ghalhekk dan ir-reat kif dispost fl-Artikolu 115 tal-Kap 9 tal-Ligijiet ta' Malta ma jissussistix.

Din il-Qorti tghid li l-fatti huma simili ghall-kaz in desamina u dan ghaliex ma jirrizultax li effettivament l-imputat qatt talab ghal xi rigali, jew addirittura qatt ma wieghed li ser jaghmel xi haga ghal xi forma ta' retribuzzjoni.

4. Ghal fini li l-impjegat jew ufficjal jaghmel jew biex ma jaghmilx dak li hu fid-dmir tieghu li jaghmel

Illi ghalhekk minnufih jigi rilevat li l-offerta jrid ikollha l-iskop li tinduci lill-ufficjal pubbliku li jaghmel haga li m'ghandux x'jaghmel. Fl-ewwel ipotesi, meta l-ufficjal pubbliku jaghmel id-dover tieghu in kontro kambju ghal xi vantagg il-Professur Mamo jghid:

“..the law wants to protect the integrity of the public service and the prestige of the judiciary which are harmed in the esteem which they should enjoy by any improper reward received even though it is not intended to injure

materially the interests of the individual or the interest of Justice.”

It-tieni ipotesi hija meta r-rigal jew kull haga li tinghata lill-ufficjal pubbliku sabiex jehel milli jaghmel id-dover tieghu I-Professur Mamo jghid:

“that there is in addition to the injury to the good name of the service also the danger of actual injury to the right of the individuals or of justice and the law takes account of this for the purpose of aggravating the punishment.”

Infatti fis-sentenza fl-ismijiet **Il-Pulizija vs Alfred Demicoli** I-Qorti irritteniet:

“b’referenza għar-raba’ element għandu jigi stabbilit jekk l-ufficjal pubbliku hax il-flus bl-iskop jew li jagħmel dak li huwa fid-dover li jagħmel jew li jonqos li jagħmel dak li hu fid-dover li jagħmel. Id-differenza fil-prattika tirrigwarda l-piena li għandha tigi applikata.”

Interessanti dak li qalet il-Qorti fis-sentenza fl-ismijiet **Il-Pulizija vs David Gatt** (deciza mill-Qorti tal-Appell Kriminali fit-28 ta' Marzu 2012), taht il-ligi tagħna:

“sakemm ma jkunx hemm ftehim qabel il-kommissjoni ta’ l-att ma jistax ikun hemm korruzzjoni ta’ ufficjal pubbliku wara li dan ta’ l-ahhar ikun qeda d- dover tieghu. Il-Professur Mamo jghallem li ‘as Section 114(a) and (b) (illum 115(a) u (b)) are worked, it seems that there can be the crime of corruption only where the reward promised or offered is made to the public officer and accepted by him in respect of an act he has yet to do and not also for an act he may have already done.”

Għaldaqstant huwa car illi taht il-ligi Maltija, sakemm ma jkunx hemm ftehim qabel il-kommissjoni tal-att ma jistax ikun hemm korruzzjoni ta’ ufficjal pubbliku.

Illi għalhekk huwa biss meta l-ftehim bejn l-ufficċjal pubbliku u l-korruttur jigi msarraf f'dak miftiehem li r-reat ta’ korruzzjoni jkun kunsmat. Illi għalhekk hareg car li l-elementi essenzjali ta’ dan ir-

reat ta' korruzzjoni ma gewx ippruvati ghaliex fil-mument tal-fatt attribwit lill-imputat la kien hemm weghda u l-anqas offerta mill-ebda parti nvoluta u ghalhekk jidher b'mod car illi l-ebda wahda mill-elementi essenjali ta' dan ir-reat ma tissussisti.

Illi a rigward it-tlielet akkuza u cioe' dik kontemplata taht l-Artikolu 121A tal-Kap. 9 tal-Ligijiet ta' Malta dan l-Artikolu jghid is-segwenti:

"(1) Kull min iwieghed, jaghti jew joffri, sew b'mod dirett sew indirett, xi vantaġġ mhux xieraq lil xi persuna ohra li tasserixxijew tikkonferma li huwa jew hija jkunu kapaċi li jagħmlu xi influenza mhux xierqa fuq il-mod kif tiddeċiedi xi persuna li hemm imsemmija fl-artikoli preċedenti ta' dan is-subtitolu u ta' xi persuna ohra, sabiex iġieghel lil dik il-persuna ohra teserċita dik l-influenza, sew jekk dak il-vantaġġ mhux xieraq ikun għal dik il-persuna ohra jew għal xi hadd iehor, għandu, meta jinsab hati, jehel. . .

(2) Kull min jitlob, jirċievi jew jaċċetta xi offerta jew weghdata' xi vantaġġ mhux xieraq għalihi innifsu jew għal

xi hadd iehor bil-ghan li jesercita xi influenza mhux xierqa bhalma hemm imsemmi fis-subartikolu (1) jehel, meta jinsab hati, il-pienastabbilita f'dak is-subartikolu.

(3) Ir-reati msemmija fis-subartikoli (1) u (2) jkunu saru ghal kollox sew jekk il-kapaċità allegata li ssir influenza mhux xierqa kienet jew ma kienetx teżisti, sew jekk I-influenza tkun jew ma tkunx saret u sew jekk I-influenza pretiża twassal jew ma twassalx għar-riżultat intiż."

Illi mix-xhieda tax-xhud principali u cioe' ta' Francis Catania wara li I-proceduri kontrih kienu konkluzi hareg illi dan kien jaf lill-imputat Joseph Attard imma mix-xhieda tieghu hareg illi kullma għamel lil Joseph Attard kien *renewal*/tal-licenzja u bdil fl-indirizz tieghu li dan ma kienx jirrikjedi I-ebda haga ohra. Dan jghid illi għar-*renewal*/I-imputat kien hallas il-mizata applikabbli mhux lili imma lill-ADT. Fuq Borda Catania jghid illi dan ma kienx jaf min hu u allura ma kellux xi jghid xejn fuqu.

Illi għalhekk, meta jitnaqqas il-valur probatorju tal-istqarrija tal-imputat kull ma hemm f'dawn il-proceduri huma fatturi sporadici

u bla l-ebda bazi legali u li certament ma jikkonkludux illi kien hemm xi flejjes jew xi vantaggi minn jew lejn l-imputat lil Francis Catania. Illi ghaldaqstant il-prosekuzzjoni ma rnexxiliex tiprova l-kaz tagħha oltre d-dubju dettagħi mil-ligi.

Għal dawn il-motivi ma ssibx lill-imputat Joseph Attard hati tal-akkuzi kif dedotti kontrih u kwindi tilliberah minnhom.

**Ft./Dr Claire L Stafrace Zammit B.A. LL.D.
Magistrat**

**Benjamina Mifsud
Deputat Registratur**